



## **Minuti tal-laqqgħa tal-lokalita' li saret nhar il-Ħadd 10 ta' Jannar 2016 fl-10.00am fl-uffiċċju amministrattiv tal-Kunsill Lokali tax-Xagħra**

Preżenti għal din il-laqqgħa kien hemm is-Sindku Joe Cordina, il-Viċi Sindku Aaron Agius, il-Kunsillier Dr. Kevin Cutajar, is-Segretarju Eżekuttiv Ivan Attard u tliet residenti.

Fil-bidu tal-laqqgħa, is-Sindku Joe Cordina qara r-rapport annwali amministrattiv tal-Kunsill. F'dan ir-rapport, is-Sindku ta rendikont tal-ħidma li wettaq il-Kunsill Lokali tax-Xagħra matul is-sena li bdiet fl-1 ta' Jannar 2015 u ntemmet fil-31 ta' Diċembru 2015.

Wara l-qari ta' dan ir-rapport, is-Sindku Joe Cordina ppreżenta lill-pubbliku preżenti l-estimi finanzjarji (*budget*) għas-sena 2016. Dawn l-estimi finanzjarji ser jiġu diskussi fil-laqqgħa li jmiss tal-Kunsill.

Fil-ħin allokati għall-kummenti mill-pubbliku generali, residenta li kienet preżenti għal-laqqgħa staqsiet dwar is-sitwazzjoni preżenti fil-ġnien ta' quddiem il-Miżna Ta' Kola. Filwaqt li irringrazzjat lill-Kunsill għax-xogħol ta' tisbieħ li wettaq f'dan il-ġnien b'finanzjament mill-programm *Leader* tal-Unjoni Ewropea, ir-residenta staqsiet dwar il-possibilita' li tizzied is-sigurta' f'dan il-ġnien biex hekk jiġi evitat il-vandalizmu. Is-Sindku Joe Cordina wieġeb li din it-talba ser titressaq għall-approvazzjoni tal-Kunsill fil-laqqgħa li jmiss.

Resident ieħor li kien preżenti għal-laqqgħa staqsa dwar il-proġett ta' pavimentar ġdid fi Pjazza l-Vitorja li ġie konkluz matul is-sena 2015. Is-Sindku Joe Cordina qal li dan il-proġett maġġuri fil-lokalita' tagħna sar b'finanzjament ta' € 232,000 minn fondi tal-programm *Leader* tal-Unjoni Ewropea. Huwa qal li l-proġett kien jikkonsisti f'pavimentar ġdid mad-dawra tal-pjazza, installazzjoni ta' *street furniture* moderna u adekwata u installazzjoni ta' fanali dekorattivi.

Residenta li kienet preżenti għal-laqqgħa staqsiet dwar l-asfaltar ta' Triq Għajn Ħosna li mir-raħal tagħna twassal għall-bajja tar-Ramla l-Ħamra. Is-Sindku Joe Cordina wieġeb li din it-triq taqa' taħt ir-responsabbilita' tal-Kunsill Lokali iżda fil-

preżent, il-Kunsill m'għandux il-fondi neċessarji disponibbli biex ikun jista' jafalta din it-triq. Għaldaqstant, is-Sindku qal li ser jirreferi din it-talba lid-Direttorat Proġetti u Żvilupp fi ħdan il-Ministeru għal Għawdex sabiex jara l-possibilita' li x-xogħol ta' asfaltar ta' din it-triq isir min-naħa tal-Ministeru.

Residentia li kienet preżenti għal-laqqgħa staqsiet dwar il-mod kif issir promozzjoni tal-attivitajiet kulturali li jiġu organizzati mill-Kunsill u minn għaqdiet soċjali oħra fix-Xagħra. Is-Sindku Joe Cordina wieġeb li dawn l-attivitajiet jiġu mħabbra permezz tal-fuljett 'Mix-Xagħra B'Interess Għalik' li joħroġ kull xahar mal-Bullettin tal-Parroċċa. Ir-residentia talbet li jkun hemm aktar promozzjoni tal-attivitajiet. Is-Sindku wieġeb li din it-talba ser titressaq għad-diskussjoni fil-laqqgħa tal-Kunsill li jmiss biex naraw x'jista' jsir aħjar f'dan ir-rigward.

Fi tmiem il-laqqgħa annwali tal-lokalita', is-Sindku Joe Cordina irringrazzja lir-residenti preżenti għall-interess li wrew fil-ħidma tal-Kunsill u għall-partecipazzjoni tagħhom f'din il-laqqgħa.

Il-laqqgħa ntemmet fil-10.45am.

**Joe Cordina**  
**Sindku**

**Ivan Attard**  
**Segretarju Eżekuttiv**